

गुमशुदा बालिका को मौसी को सौंपा

झालावाड़ 31 जुलाई। बाल कल्याण समिति के द्वारा बुधवार रात को नई जेल रोड़ पर शितला माता मन्दिर के पास पुलिया के नीचे लावारिस हालत में मिली बालिका को उसके परिजनों को सौंप दिया गया।

बाल कल्याण समिति की अध्यक्ष सुश्री प्रतिमा चौहान ने बताया कि बाल कल्याण समिति ने बालिका के परिजनों का पता लगाने के लिये अपनी टीम विभिन्न क्षेत्रों में भेजी जिससे बालिका के परिजनों का पता चल सका जिस पर जांच करने पर पाया गया कि बालिका की माता मानसिक रूप से कमजोर है तथा पिता अपराध की दुनिया में लिप्त है। माता की मानसिक अवस्था अच्छी नहीं होने पर बालिका को उसकी मौसी की जिम्मेदारी पर सौंपा गया।

ई-मित्र केन्द्रों पर माईक्रो ए.टी.एम. से होगा भुगतान

झालावाड़ 31 जुलाई। आर्थिक एवं सांख्यिकी विभाग के सहायक निदेशक व जिला भामाशाह अधिकारी चतुरवर्ग मालपानी ने बताया कि सरकारी योजनाओं जैसे सामाजिक सुरक्षा पेंशन, मनरेगा, राशन कार्ड नम्बर, बैंक खाता नम्बर भामाशाह योजना से लिंक किये जाने के लिए सभी ग्राम पंचायतों एवं शहरों में सर्वे करवाया जा रहा है जिसके अन्तर्गत उक्त योजना से लाभान्वितों के डाटा एकत्रित किये जा रहे हैं। सभी लाभान्वित अपने आधार नम्बर, बैंक खाता संख्या, भामाशाह रसीद या कार्ड से ई-मित्र व सी.एस.सी. केन्द्र पर भी निशुल्क जुड़वा सकते हैं।

उन्होंने बताया कि 15 अगस्त के पश्चात सभी सरकारी भुगतान भामाशाह नामांकन के अनुसार होंगे जिन्होंने अभी तक भामाशाह नामांकन नहीं करवाये हैं वे भी अपने नजदीकी ई-मित्र व सी.एस.सी. केन्द्र पर भामाशाह नामांकन करवा लें। भामाशाह नामांकन के पश्चात उन्हें भुगतान सम्बन्धी परेशानियां नहीं रहेगी और भुगतान की सुविधा भी नजदीक के ई-मित्र व सी.एस.सी. केन्द्र पर माईक्रो ए.टी.एम. के माध्यम से मिल जायेगी।